

Mitejn Sena Ilu fil-Belt Pinto:

Hal Qormi u l-Pesta tal-1813/1814

Dr Joseph F. Grima

Epidemija tal-pesta li faqqgħet f'Malta fl-1813 ħalliet herba shiħa warajha, u dan mhux biss minhabba n-numru sostanzjali ta' mejtin, iżda l-aktar għax sfrattat għal kollox il-ġid ekonomiku li kienet qed tgawdi Malta f'dak iż-żmien u kellhom jgħaddu snin kbar qabel il-pajjiż seta' jerga' jiġi lura fuq saqajh wara snin ta' għaks. Hal Qormi kien l-aktar lokalità li sofrat, bl-akbar numru ta' mwiet flimkien ma' tbatija ta' madwar 15-il xahar qabel intemmet l-epidemija.

Fid-19 ta' April 1813 kien hemm l-ewwel każ ta' mewt fil-Belt Valletta iżda f'Hal Qormi l-ewwel vittma mietet kważi xahar wara, fit-18 ta' Mejju 1813: mietet tifel ta' 12-il sena li kien jismu Gorg Grech. Kien l-ewwel wieħed min-numru kbir ta' madwar 740 Qormin li huma magħrufin li mietu kaġun tal-pesta f'sena u tliet xhur. Hal Qormi bata' qatigh tul dawn ix-xhur bir-raħal maqtuġh minn kulhadd u kullimkien b'ħajt u għassiesa armati biex ma jkun hemm ebda kuntatt mal-bqija tal-gżira. Ovvjament, dan sar biex tkun kontrollata l-firxa ta' l-epidemija iżda kien ifisser ukoll li Hal Qormi sar qisu lazzaret.

Lill-morda żammewhom għalihom f'lok partikolari u mifrudin min-nies li ma kinux infettati biex, kemm jista' jkun, il-mard ma jinxtarid. Dan il-lok maż-żmien ingħata l-isem ta' Triq il-Barrakki għax hekk – barrache bit-Taljan – kienu jsejthom dawk il-postijiet fejn kienu jżommu l-morda iżolati għalihom. Kienu wkoll jagħmlu kmamar tal-injam għall-infettati, magħrufin ukoll bħala barrakki, a spejjeż tal-gvern. Fil-każ ta' Hal Qormi, l-ispiza kienet laħqet 95 skud u 2 tari għall-imsiemer biss, b'piż totali ta' 190 ratal ta' tliet qisien differenti; ma' din in-nefqa nżidu wkoll 1200 skud oħra għax-xiri ta' materjal għall-barrakki stess mingħand in-negozju Francesco Lavoratori.

Il-gvern kien jipprova wkoll karru b'kaxxa magħluqa fuq erba' roti, magħruf bħala cassa, biex bih jittrasportaw lill-mejtin għaċ-ċimiterju, u karru ieħor (imsejjaħ cassa wkoll) fuq żewġ roti ħalli fuqu jgħorru il-ħwejjeġ u l-effetti personali l-oħra tal-mejtin biex jeqirduhom permezz ta' hruq. Għal dan il-għan kienu jqabbd u mastrudaxxa, ħaddied u buttar biex jaħdmu x-xogħol u jipprova l-materjal meħtieġ. Għal Hal Qormi tqabbd u mastrudaxxa Giovanni Fenech, il-ħaddied Michele Cordina u l-buttar Nicola Mercieca li ma nafux minn fejn kienu. Forsi kienu Qormin u forsi le. Mill-kontijiet dettaljati li jeżistu, nsibu li l-cassa tal-mejtin qamet 285 skud u 10 tari u l-karru l-ieħor sewa 106 skudi. Il-mastrudaxxa thallas ukoll 8 skudi għall-arneż tal-baġħal li kien jiġbed

iż-żewġ karrijiet flimkien ma' 23 skud u 6 tari għal żewġ karretti żgħar biex jingabar il-ħmieġ li kien hemm fit-toroq.

Kuljum, il-Gvern Ċentrali kien jippubblika lista ta' każijiet ġodda ta' mard u tal-mejtin u minnhom hawnhekk ser nisiltu ż-żjeda tal-każijiet f'Hal Qormi bejn Mejju u Novembru tal-1813:

Xahar	Każijiet Ġodda	Imwiet
Mejju	3	2
Ġunju	58	56
Lulju	88	118
Awwissu	81	141
Settembru	73	179
Ottubru	58	84
Novembru	26	16


Ninnutaw li, wara Settembru, in-numru ta' każijiet naqsu. B'kollox, skond dawn is-sorsi uffċjali, f'dawn is-seba' xhur mieta 596 ruħ. Aktar minn 140 oħrajn mieta sa Lulju tal-1814.

Tagħrif dwar dawn il-mejtin insibuh ukoll fir-reġistru parrokkjali tal-Parroċċa San Ġorġ fejn tniżzlu l-ismijiet ta' 723 persuna li mieta bil-pesta bejn it-18 ta' Mejju 1813 u t-12 ta' Marzu 1814. Izda magħhom irridu nżidu oħrajn, madwar 17-il persuna b'kollox, li mieta wara Marzu 1814: 3 f'April, 5 f'Mejju, 6 f'Ġunju, u 3 f'Lulju. Minħabba f'hekk, ma kienx qabel id-9 ta' Awwissu 1814 li Hal Qormi ġie uffċjalment dikjarat ħieles mill-pesta billi nġhata l-pratica u seta' jtkanta Te Deum ta' ringrazzjament fil-knisja parrokkjali. Hu kkalkulat li f'Malta mieta total ta' madwar 4660 persuna f'din l-imxija.

Jekk nikkalkulaw li, fl-ewwel xhur tal-1813, Hal Qormi kellu popolazzjoni ta' madwar 4,500 ruħ, allura ġew mieta madwar 16% mill-Qormin, fosthom żewġ qassisin, tabib u kirurgu. Hlief għal 54 persuna minn Hal Qormi li mieta fil-lazzarett tal-Gżira Manoel fil-Port ta' Marsamxett, il-vittmi l-oħrajn Qriema ta' din l-epidemija tista' tgħid li kollha ndifnu f'ċimiterju ġdid u sempliċi li sar appositament għal dan il-għan bejn Wied is-Sewda u Triq il-Belt Valletta. Fir-reġistri parrokkjali tal-mejtin il-kappillani kienu jniżzluh bhala l-Infetti ta' Triq Valletta u, għaldaqstant, baqa' magħruf min-nies bhala l-Infetti. Għaddew bosta snin u mbaġħad reġa beda jintuża fl-1937 meta ma baqax isir id-dfin tal-mejtin fil-knisja parrokkjali u ċ-ċimiterju li kien hemm madwarha (li kien magħruf bhala ċ-Ċimiterju tar-Rixtellu). Illum dan iċ-ċimiterju tal-infetti inbidel f'wiehed kbir u sabih bl-isem ta' Ċimiterju tar-Resurrezzjoni izda, għal min jaf u jinteressa ruħu fl-istorja ta' raħal twelidu, jibqa' wkoll tifkira tax-xhur koroh li għadda minnhom Hal Qormi fl-1813/14.

Izda f'Hal Qormi, jezistu żewġ tifkiriet oħrajn, it-tnejn votivi, li jfakkruna f'din l-imxija partikolari. Fil-Knisja Parrokkjali ta' San Ġorġ hemm lampier tal-fidda, datat 1815, li jintrama fil-kor tul il-jiem tal-festa titulari u li fuqu hemm skrizzjoni bil-Latin li tfakkar din il-grajja tal-1813/14. Barra minn dan, f'lok li dak iż-żmien kien wiehed mit-truf tar-raħal, il-Qormin waqqfu statwa sabiħa u espressiva ta' San Sebastjan, protettur kontra l-pesta, b'ringrazzjament talli din il-marda qerrieda waqqfet. Hi xogħol ta' l-aħwa Ċikku u Ġormu Fabri mill-Birgu u tberket mill-Kappillan (aktar tard Professur)

Dun Pietru Pawl Psaila fl-1815. Illum din l-istatwa ċertament m'għadhiex f'tarf ir-raġal u kellu jkun minnha, fuq sugġeriment tal-Kappillan Dun Alwiġ Ellul (li mexxa l-parroċċa mill-1867 sal-1888) li ħarġet id-dedika tal-knisja li nbniyet biswitha fl-1880-90 u l-isem tat-tieni parroċċa qormija fl-1936. Heġa ohra li tfakkarna fil-pesta b'mod ġenerali, li nsibuha fil-mużew parrokkjali ta' San Ġorġ, hu mqass b'manku twil li kienu jużawh biex iqarbnu l-morda infettati mingħajr ma jsir kuntatt fiżiku magħhom.



Il-lampier tal-fidda li sar fl-1815

GORDON'S DISCOUNT STORE

*Għal Frott u Haxix Friski Kuljum.
Groceries & Detergents.*

St. Bartholomew Street,
Qormi

Mob: 9940 9065

Ahna noffru li nwaslu x-xirja b'XE.IN

